



Stqarrija għall-Istampa

Il-Lussemburgu, it-12 ta' Lulju 2018

Il-parti preventiva tal-Patt ta' Stabbiltà u Tkabbir: il-Kummissjoni ma żguratx li l-oġġettiv prinċipali tar-Regolament intlaħaq, jgħidu l-Awdituri tal-UE

Bl-istabbiliment tar-regoli ta' implimentazzjoni u permezz ta' deċiżjonijiet individwali, il-Kummissjoni Ewropea użat is-setgħat diskrezzjonali b'mod estensiv biex tnaqqas ir-rekwiżiti ta' aġġustament. B'hekk, skont il-Qorti Ewropea tal-Awdituri, hija ma tatx l-importanza meħtieġa għall-ilhuq tal-oġġettiv prinċipali tar-Regolament dwar il-parti preventiva. Dan huwa partikolarment preokkupanti fil-każ ta' bosta Stati Membri b'proporzjonijiet ta' dejn għoljin li jistgħu jiskattaw tħassib fis-suq dwar is-sostenibbiltà fiskali tagħhom f'reċessjoni futura.

Il-Patt ta' Stabbiltà u Tkabbir (PST) huwa sett ta' regoli maħsuba biex jiżguraw li l-Istati Membri tal-UE jibqgħu jkollhom finanza pubbliċi sodi u li huma jikkoordinaw il-politiki fiskali tagħhom, peress li kriżi fiskali fi Stat Membru wieħed tista' tikkawża problemi għall-oħrajn. Il-PST jikkonsisti f'żewġ partijiet: (1) il-parti magħrufa sew, jiġifieri l-"parti korrettiva" jew il-Proċedura ta' Defiċit Eċċessiv (EDP) li hija ffukata fuq it-tnaqqas tad-defiċits nominali għal taht it-3 % tal-PDG, u (2) il-parti inqas magħrufa, jiġifieri l-"parti preventiva" li tirrikjedi li l-Istati Membri jgħibu l-bilanċi strutturali tal-baġit tagħhom (jiġifieri dawk li jeskludu l-effetti taċ-ċikli ekonomiċi) f'konformità mal-miri speċifiċi għall-pajjiżi, magħrufa bħala "Oġġettivi ta' Terminu Medju" (OTM).

L-għan prinċipali tar-Regolament dwar il-parti preventiva huwa li l-Istati Membri jikkonverġu, f'perjodu ta' żmien raġonevolment rapidu, lejn dawn l-OTM. Ladarba l-OTM ikunu ntlahqu, dan ikun jiżgura żewġ affarijiet: (1) li l-Istati Membri jkollhom marġni biex jimmanuvraw matul ir-reċessjonijiet u (2) li fl-Istati Membri b'ħafna dejn, il-proporzjonijiet ta' dejn jonqsu għal-limitu massimu stabbilit fit-Trattat. Madankollu, ir-regoli ta' implimentazzjoni u l-preċedenti stabbiliti mill-Kummissjoni ma jiżgurawx li dawn l-oġġettivi jintlaħqu f'perjodu ta' żmien raġonevoli, anke jekk il-kundizzjonijiet ekonomiċi ikunu normali.

"Id-dispożizzjonijiet dwar il-flessibbiltà li introduċiet il-Kummissjoni mħumiex marbuta biż-żmien għall-perjodu ta' kriżi u, fil-fatt, kienu eċċessivi fil-prattika", qal Neven Mates, il-Membru tal-Qorti Ewropea tal-Awdituri responsabbli għar-rapport. "B'riżultat ta' dan, fil-perjodu ta' rkupru u ta' espansjoni (2014-2018), il-bilanċi strutturali f'bosta pajjiżi b'ħafna dejn jew iddevjaw mill-Oġġettivi ta' Terminu Medju tagħhom jew inkella kkonverġew lejhom b'pass tant bil-mod, li ma jistax jiġi ggarantit li jsir titjib sostanzjali qabel ma jkun hemm reċessjoni oħra."

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

L-awdituri sabu wkoll li l-konċessjonijiet għar-riformi strutturali ma jikkorrispondux mal-ispejjeż baġitarji reali ta' dawn ir-riformi, u li, minflok, il-Kummissjoni qed tużahom bħala "strument ta' incentivazzjoni". Din il-prattika mhijiex sostnuta mir-Regolament dwar il-parti preventiva. Barra minn hekk, il-klawsola tal-investment ma tiżgurax li l-proporzjon tal-investment pubbliku għall-PDG jiżdied fis-sena li għaliha din iż-żieda tiġi approvata: hija tirrikjedi żieda f'termini nominali biss. Barra dan, il-klawsola tippermetti li fis-snin li ġejjin ikun hemm żidiet fl-infiq li mhuwiex relatat mal-investment. Dan jirriżulta f'dewmien ta' bosta snin għall-ilħuq tal-Objettivi ta' Terminu Medju.

Il-kredibbiltà tal-parti preventiva kompliet tiddgħajfef minħabba l-iżviluppi fil-parti korrettiva, li giet implimentata b'tali mod li r-rekwiżiti tagħha jistgħu jiġu ssodisfati kompletament fil-każ biss li jkun hemm irkupru ċikliku. B'riżultat ta' dan, l-Istati Membri li jkunu ġew sugġetti għal EDP mhumiex meħtieġa jissodisfaw ir-rekwiżiti relatati mat-titjib tal-bilanċi strutturali, għall-kuntrarju ta' dak li jkollhom jagħmlu taħt il-parti preventiva.

Fl-aħħar nett, l-awdituri sabu li r-rakkomandazzjonijiet speċifiċi għall-pajjiżi, li huma rilevanti u li ġew adottati mill-Kunsill, ma jispjegawx biżżejjed ir-raġunijiet għall-aġġustamenti fiskali jew ir-riskji jekk l-Istati Membri jonqsu milli jissodisfawhom.

L-awdituri għamlu għadd ta' rakkomandazzjonijiet li huma intenzjonati jsaħħu s-sistema b'mod ikkoordinat, fosthom:

- Li l-Kummissjoni tindirizza l-kwistjoni ta' devjazzjonijiet kontinwi mill-perkors ta' aġġustament meħtieġ, fuq bosta snin;
- Li hija tiżgura li l-objettivi baġitarji ta' terminu medju jintlaħqu f'perjodu ta' żmien raġonevoli, b'regoli aktar stretti għall-Istati Membri li jkollhom ħafna dejn;
- Li l-konċessjoni għar-riformi tkun tkopri biss l-ispejjeż diretti relatati mar-riformi, u li, bl-istess mod, il-konċessjoni għal avvenimenti mhux tas-soltu tkun tkopri biss l-ispejjeż direttament relatati. Il-konċessjoni għall-investment ma għandhiex tippermetti żidiet fl-infiq li mhuwiex relatat mal-investment fis-snin li ġejjin;
- Li l-aġġustamenti meħtieġa taħt il-parti korrettiva u dik preventiva jkunu armonizzati: L-aġġustamenti meħtieġa taħt il-parti korrettiva ma għandhomx ikunu aktar dgħajfin minn dawk meħtieġa taħt il-parti preventiva;
- Li r-rakkomandazzjonijiet speċifiċi għall-pajjiżi jkun fihom rekwiżiti espliciti, bi spjegazzjoni aktar ċara tal-loġika tagħhom u tar-riskji jekk ma jiġux implimentati;
- Li l-Kummissjoni tiżgura li l-Programmi ta' Stabbiltà u Konverġenza (PSK) tal-Istati Membri jkunu jinkludu aktar informazzjoni dwar il-miżuri ta' dħul u ta' nfiq.

Fl-aħħar nett, l-awdituri jqisu li l-leġiżlazzjoni stabbilita attwalment tipprovdi l-possibbiltà li l-Kummissjoni tindirizza r-rakkomandazzjonijiet kollha tagħna, billi l-objettiv prinċipali tar-Regolament għandu jjiehu preċedenza fuq il-possibbiltajiet ta' flessibbiltà awtorizzati.

Nota lill-Edituri

Il-Patt ta' Stabbiltà u Tkabbir ġie stabbilit fl-1997 u ġie riformat fl-2005 u fl-2011. Huwa ftehim vinkolanti bejn l-Istati Membri kollha tal-UE dwar l-implimentazzjoni tad-dispożizzjonijiet tat-Trattat ta' Maastricht li jikkonċernaw is-sostenibbiltà tal-politiki fiskali tal-Istati Membri. Il-loġika għas-sorveljanza hija li l-politiki fiskali ta' pajjiż wieħed jistgħu jaffettwaw lil pajjiżi oħra b'mod avvers, u dan huwa partikolarment evidenti fl-unjonijiet monetarji.

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili.

Ir-Rapport Speċjali Nru 18/2018 “L-oġettiv prinċipali tal-parti preventiva tal-Patt ta’ Stabbiltà u Tkabbir qiegħed jintlaħaq?” huwa disponibbli fuq is-sit web tal-QEA (eca.europa.eu) bi 23 lingwa tal-UE.